

1. சர்வதேச சந்தையில் சமையல் எரிவாயு விலை கடுமையாக உயர்ந்துள்ள போதிலும், இந்தியாவில் மிக குறைந்த விலையில் வழங்கப்படுவதாக மத்திய அரசு தெரிவித்துள்ளது.
2. இந்தியா — இந்தோனேஷியா இடையே இருதரப்பு உறவுகள் வலுப்பெற்று வருவதாக வெளியுறவுத்துறை அமைச்சர் டாக்டர் ஜெய்சங்கர் கூறியுள்ளார்.
3. நாட்டில் டிஜிட்டல் சுகாதாரக் கட்டமைப்பை மேம்படுத்துவதில் அரசு உறுதியுடன் இருப்பதாக சுகாதார மற்றும் குடும்ப நலத்துறை இணையமைச்சர் திருமதி அனுபிரிய படேல் தெரிவித்துள்ளார்.
4. கடலோர கர்நாடகா, கேரளா மற்றும் மாஹே ஆகிய பகுதிகளில் இன்று ஓரிரு இடங்களில் கனமழை பெய்யக்கூடும் என்று வானிலை ஆய்வு மையம் கூறியுள்ளது.
5. அமெரிக்கா சர்வதேச சேலஞ்சர் டென்னிஸ் போட்டியில் இந்தியாவின் ராம்குமார் ராமநாதன் — ரித்விக் இணை இறுதியாட்டத்திற்கு முன்னேறியுள்ளது.

--- இனி விரிவான செய்திகள் ---

சர்வதேச சந்தையில் சமையல் எரிவாயு விலை கடுமையாக உயர்ந்த போதிலும், உலகிலேயே மிகக் குறைந்த விலையில் இந்தியாவில் வழங்குவதாக மத்திய அரசு தெரிவித்துள்ளது.

இது குறித்து பெட்ரோலியம் மற்றும் இயற்கை எரிவாயு அமைச்சகம் வெளியிட்டுள்ள அறிக்கையில், அண்டை நாடுகள் மற்றும் அமெரிக்கா, ஆஸ்திரேலியா மற்றும் கனடா போன்ற வளர்ந்த நாடுகளை விடவும் இந்தியாவில் சிலிண்டர் விலை மிகவும் குறைவு என்று கூறப்பட்டுள்ளது.

பிரதமரின் உஜ்வாலா திட்டப் பயனாளிகளுக்கு, ஆண்டுக்கு முதல் நான்கு சிலிண்டர்களுக்கு தலா 300 ரூபாய் நேரடிப் பணப் பயன் பரிமாற்றம் வழங்கப்பட்ட பிறகு, ஒரு 14.2 கிலோ எல்.பி.ஐ சிலிண்டருக்கு 642 ரூபாய் மட்டுமே செலவாகிறது என்றும், அதே நேரத்தில் டெல்லியில் ஒரு பொதுவான நுகர்வோருக்கான சில்லறை விலை 942 ரூபாயாக உள்ளது என்றும் அதில் சுட்டிக்காட்டப்பட்டுள்ளது.

Hormuz நீரிணைப் பகுதியில் ஏற்பட்ட இடையூறுகளால் வளைகுடா நாடுகளின் விநியோகம் குறைந்ததைத் தொடர்ந்து, இந்த ஆண்டு பிப்ரவரி மற்றும் ஜூன் மாதங்களுக்கு இடையில் சமையல்

எரிவாயுவுக்கான நிர்ணயிக்கப்பட்ட விலை சுமார் 46 சதவீதம் உயர்ந்ததே இந்த விலை அதிகரிப்புக்குக் காரணம் என்று அமைச்சகம் விளக்கம் அளித்துள்ளது.

இதனால் 14 புள்ளி இரண்டு கிலோ சிலிண்டரை விநியோகிப்பதற்கான செலவு ஆயிரத்து 600 ரூபாய்க்கும் மேல் உயர்ந்தது என்றும், நிலையற்ற உலகளாவிய எரிசக்தி சந்தைகளின் தாக்கத்திலிருந்து நுகர்வோரைப் பாதுகாப்பதற்காக, இந்த விலை உயர்வின் பெரும் பகுதியை அரசே ஏற்றுக்கொண்டுள்ளது என்றும் அந்த அமைச்சகம் கூறியுள்ளது.

பாகிஸ்தான், நேபாளம், பங்களாதேஷ் மற்றும் இலங்கை உள்ளிட்ட அண்டை நாடுகளின் சமையல் எரிவாயு விலையை விட, உஜ்வாலா பயனாளிகள் செலுத்தும் உண்மையான விலை குறைவாகவே உள்ளது என்பதை அமைச்சகம் எடுத்துரைத்துள்ளது.

நாட்டில் பெட்ரோலியப் பொருட்களுக்கு எவ்வித பற்றாக்குறையும் ஏற்படவில்லை என்றும், சமையல் எரிவாயு சிலிண்டர் நிரப்புதல் மற்றும் விநியோக நடவடிக்கைகள் வழக்கம் போல் தடையின்றித் தொடர்ந்து வருவதாக தெரிவித்துள்ளது.

இந்தியா — இந்தோனேஷியா இடையே இருதரப்பு உறவுகள் வலுப்பெற்று வருவதாக வெளியுறவுத்துறை அமைச்சர் டாக்டர் ஜெய்சங்கர் தெரிவித்துள்ளார்.

புதுதில்லி வந்துள்ள இந்தோனேசிய வெளியுறவு அமைச்சர் திரு சுகியோனோ இன்று டாக்டர் ஜெய்சங்கரை சந்தித்து பேசினார்.

இந்தியா — இந்தோனேஷியா இடையேயான கூட்டு ஆணையக்கூட்டம் நான்காண்டுகளுக்கு பிறகு தற்போது நடைபெறுகிறது.

இந்த கூட்டுக்கூட்டத்திற்கு தலைமை தாங்கி பேசிய டாக்டர் ஜெய்சங்கர், இந்த இடைப்பட்ட காலத்தில் இருதரப்பு உறவுகளில் குறிப்பிடத்தக்க முன்னேற்றம் ஏற்பட்டுள்ளதாக தெரிவித்தார்.

இருநாடுகளும் தங்களது இருதரப்பு உறவுகள் தொடங்கப்பட்டதன் 75-ஆவது ஆண்டை கொண்டாடியதாக அவர் கூறினார்.

அரசியல், பாதுகாப்பு, கடல்சார் விவகாரங்கள், வர்த்தகம், முதலீடு, சுகாதாரம், மருந்துகள், உணவு பாதுகாப்பு, சுற்றுலா, கல்வி மற்றும் கலாச்சார ஒத்துழைப்பு உள்ளிட்ட அனைத்து வகையான ஒத்துழைப்புகள் குறித்தும் விரிவாக இந்த கூட்டத்தில் விவாதிக்க தாம் ஆவலுடன் இருப்பதாக வெளியுறவுத்துறை அமைச்சர் டாக்டர் ஜெய்சங்கர் தமது தொடக்க உரையில் குறிப்பிட்டார்.

<<<<<<<>>>>>>>>

சைக்கிள் ஓட்டுவது நமது பூமியை தூய்மையாக

வைத்திருப்பதற்கும், போக்குவரத்து நெரிசலை குறைப்பதற்கும் உதவும் என்று மத்திய இளைஞர் நலன் மற்றும் விளையாட்டுத்துறை அமைச்சர் டாக்டர் மன்சுக் மாண்டவியா தெரிவித்துள்ளார்.

புதுதில்லியில் இன்று காலை நடைபெற்ற 77-ஆவது **Fit India Sundays on Cycles** என்ற பேரணியை தொடங்கிவைத்தார்.

பின்னர் செய்தியாளர்களிடம் பேசிய அவர், பெரிய நகரங்களில் போக்குவரத்து நெரிசலை குறைப்பதற்கு சைக்கிள் ஓட்டுவது மிகச்சிறந்த தீர்வு என்று கூறினார்.

சைக்கிள் ஓட்டுவதால் பல்வேறு உடல்நலன்கள் மேம்படுவதாகவும், இந்த திட்டத்தில் இணைந்து ஆரோக்கியமான இந்தியாவை உருவாக்க மக்கள் ஆர்வத்துடன் பங்கேற்க வேண்டும் என்று அவர் கேட்டுக்கொண்டார்.

இந்த சைக்கிள் பேரணியில் பிரபல இந்தி திரைப்பட நடிகர் **Vikrant Massey, Fit India** இயக்கம் மிகவும் அற்புதமானது என்றும், இது ஒரு மக்கள் இயக்கமாக மாறியுள்ளது என்றும் கூறினார்.

நாடு வளர்ச்சியடைய இம்மாதிரியான இயக்கங்கள் உதவுவதாகவும் அவர் குறிப்பிட்டார்.

<<<<<<<>>>>>>>>

நாட்டில் டிஜிட்டல் சுகாதாரக் கட்டமைப்பை மேம்படுத்துவதில் அரசு உறுதியுடன் இருப்பதாக சுகாதார மற்றும் குடும்ப நலத்துறை இணையமைச்சர் திருமதி அனுபிரிய பட்டேல் தெரிவித்துள்ளார்.

ஆகாஷ்வாணி செய்திப் பிரிவுக்கு அளித்த பேட்டியில், ஆயுஷ்மான் பாரத் டிஜிட்டல் திட்டத்தின் கீழ் இந்தியாவில் 90 கோடிக்கும் அதிகமான தனித்துவமான ஆபா (ABHA) அடையாள அட்டைகள் உருவாக்கப்பட்டுள்ளதாகவும், 100 கோடிக்கும் அதிகமான டிஜிட்டல் மருத்துவப் பதிவுகள் இந்த ஆபா அடையாள அட்டைகளுடன் இணைக்கப்பட்டுள்ளதாகவும் கூறினார்.

<<<<<<>>>>>>>>

சிபிஎஸ்இ பிளஸ் டீ தேர்வு விடைத்தாள் மறுமதிப்பீடு செய்ய விண்ணப்பிப்பதற்கு இன்று கடைசி நாளாகும்.

மத்திய கல்வி வாரியம் நடத்திய இந்த ஆண்டுக்கான பிளஸ் டீ பொதுத்தேர்வு முடிவுகளுக்கு பின்னர் விடைத்தாள் மதிப்பெண் சர்பார்ப்பு மற்றும் மறு மதிப்பீட்டிற்கு விண்ணப்பிக்கலாம் என்று சிபிஎஸ்இ ஏற்கனவே தெரிவித்திருந்தது.

இந்த விண்ணப்பங்களை இன்று நள்ளிரவு வரை இணையதளத்தில் விண்ணப்பிக்கலாம் என்றும் இந்த காலக்கெடு முடிவதற்குள்

விண்ணப்பங்களை முழுமையாக பூர்த்தி செய்து சமர்ப்பிக்குமாறு மத்திய கல்வி வாரியம் மாணவர்களை கேட்டுக்கொண்டுள்ளது.

<<<<<<>>>>>>>>

மேற்குவங்கத்தில் உள்ள தக்ஷணேஷ்வர் மற்றும் காலிகாட் போன்ற முக்கிய ஆன்மீக தலங்களில் வசதிகளை மேம்படுத்துவதற்காக பிஜேபி அரசு பெரிய அளவிலான வளர்ச்சித் திட்டங்களை மேற்கொள்ள இருப்பதாக அம்மாநில முதலமைச்சர் திரு சுவேந்திரா அதிகாரி தெரிவித்துள்ளார்.

கொல்கத்தாவில் நிகழ்ச்சி ஒன்றில் பேசிய அவர், கங்கா, சாஹர் மேளாவை சர்வதேச தரத்திற்கு உயர்த்துவதற்கான பணிகள் ஏற்கனவே தொடங்கிவிட்டதாகவும் கூறினார்.

<<<<<<>>>>>>>>

தெலங்கானாவில் பெண்களின் பாதுகாப்பு மற்றும் பொருளாதார சுதந்திரத்திற்குப் பெரும் ஊக்கமளிக்கும் வகையில் Stree Ride திட்டம் தொடங்கப்பட்டுள்ளது.

தெலங்கானா மகளிர் பாதுகாப்புப் பிரிவு முழுவதும் பெண் ஓட்டுநர்களைக் கொண்ட கார்கள், ஆட்டோக்கள் மற்றும் மின்சார பைக்குகளை உள்ளடக்கியது இந்த திட்டம்.

தெலங்கானா மாநில காவல்துறை தலைமை இயக்குநர் திரு சி.வி. ஆனந்த் இந்த திட்டத்தினை கொடியசைத்து தொடங்கிவைத்தார்.

இதன்மூலம், பெண் பயணிகள் பிரபலமான செயலிகள் வழியாகப் பெண் ஓட்டுநர்களால் மட்டுமே இயக்கப்படும் வாகனங்களை முன்பதிவு செய்து பயணிக்க முடியும்.

இந்தத் திட்டத்தின் கீழ், மகளிர் பாதுகாப்புப் பிரிவு தனது இணையதளம் மூலம் 55 பெண்களைத் தேர்வு செய்து, அவர்களுக்குத் தொழில்முறை ஓட்டுநர் பயிற்சியுடன், மின்சார வாகனங்களை வாங்குவதற்கான நிதி உதவியையும் வழங்கியுள்ளது.

இந்தத் தொடக்க விழாவில் பேசிய மகளிர் பாதுகாப்புப் பிரிவு இயக்குநர் ஜெனரல் சாரு சின்ஹா, இந்தத் திட்டம் பெண்களுக்குத் தன்னம்பிக்கையையும் பொருளாதார சுதந்திரத்தையும் வழங்கும் ஒரு இயக்கமாகும் என்று பாராட்டினார்.

<<<<<<<>>>>>>>

பிரபல மலையாள திரைப்பட நடிகர் சலீம் குமார் நேற்று கொச்சியில் காலமானார். அவருக்கு வயது 57.

உடல்நலக்குறைவு காரணமாக தனியார் மருத்துவமனையில் சிகிச்சை பெற்று வந்த அவர், சிகிச்சை பலனின்றி காலமானார்.

ஆரம்பத்தில் மிமிக்ரி மேடைகள் மற்றும் தொலைக்காட்சி நகைச்சுவை நிகழ்ச்சிகள் மூலம் மக்களின் கவனத்தை ஈர்த்த சலீம் குமார், 1996 ஆம் ஆண்டு சித்திக் ஷமீர் இயக்கிய 'இஷ்டமான நூறுவட்டம்' என்ற திரைப்படத்தின் மூலம் சினிமாவுக்குள் நுழைந்தார்.

மூன்று தசாப்தங்களுக்கும் மேலான தனது திரையுலக வாழ்க்கையில், சுமார் 350 திரைப்படங்களில் அவர் நடித்துள்ளார்.

2010 ஆம் ஆண்டு வெளியான 'ஆதாமின்றெ மகன் அபூ' திரைப்படத்தில் நடித்ததற்காக சிறந்த நடிகருக்கான தேசிய திரைப்பட விருதையும், மாநில திரைப்பட விருதையும் வென்றார். மேலும், 'அச்சனுறங்காத வீடு' திரைப்படத்திற்காக சிறந்த துணை நடிகருக்கான மாநில விருதையும், 'அயாலும் ஞானும் தம்மில்' படத்திற்காக சிறந்த நகைச்சுவை நடிகருக்கான விருதையும் வென்றுள்ளார்.

<<<<<<>>>>>>>>

கடலோர கர்நாடகா, கேரளா மற்றும் மாஹே ஆகிய பகுதிகளில் இன்று ஓரிரு இடங்களில் கனமழை முதல் மிக கனமழை பெய்யக்கூடும் என்று இந்திய வானிலை ஆய்வு மையம் தெரிவித்துள்ளது.

வடகிழக்கு இந்தியாவின் சில பகுதிகள், அந்தமான் மற்றும் நிக்கோபார் தீவுகள், கர்நாடகா, கொங்கன் மற்றும் கோவா, லட்சத்தீவு, மகாராஷ்டிரா, துணை இமயமலை மேற்கு வங்கம், சிக்கிம், தமிழகம்

மற்றும் புதுச்சேரி ஆகிய இடங்களிலும் இன்று மழை பெய்ய வாய்ப்புள்ளதாகவும் அது கூறியுள்ளது.

மேலும், ஆந்திரப் பிரதேசம், பீகார், ஜார்கண்ட், மத்தியப் பிரதேசம், ஒடிசா, தெலுங்கானா, மேற்கு வங்கம் மற்றும் சிக்கிம் ஆகிய மாநிலங்களின் சில பகுதிகளில் இன்று இடி-மின்னலுடன் கூடிய மழை பெய்யக்கூடும் என்றும் வானிலை ஆய்வு மையம் எச்சரித்துள்ளது.

கடலோர ஆந்திரப் பிரதேசம் மற்றும் ஒடிசாவின் சில பகுதிகளில் இன்று வெப்ப அலை வீசக்கூடும் என்று எதிர்பார்க்கப்படுவதாகவும், ஒடிசாவில் இன்று இரவு நேரத்திலும் வெப்பமான சூழல் நீடிக்க வாய்ப்புள்ளதாகவும் அந்த மையம் கூறியுள்ளது.

<<<<<<>>>>>>

அமெரிக்காவில் நடைபெற்றுவரும் சர்வதேச சேலஞ்சர் டென்னிஸ் போட்டியில் இந்தியாவின் ராம்குமார் ராமநாதன் — ரித்விக் இணை இறுதியாட்டத்திற்கு முன்னேறியுள்ளது.

இன்று நடைபெற்ற ஆடவர் இரட்டையர் பிரிவு அரையிறுதி ஆட்டத்தில் இந்த இணை 6-3, 6-2 என்ற செட் கணக்கில் சீனாவின் Fajing Sun — ஜப்பானின் Seita Watanabe இணையை வென்றது.

சண்டிகரில் நடைபெற்றுவரும் ஆஃப்கானிஸ்தானுக்கு எதிரான
டெஸ்ட் கிரிக்கெட் போட்டியின் இன்றைய இரண்டாம் நாள் ஆட்டத்தில்
இந்தியா சற்றுமுன்வரை 7 விக்கெட் இழப்பிற்கு 510 ரன் எடுத்துள்ளது.

<<<<<<END>>>>>>